

# मध्य प्रदेश में प्लांट लगाने का विचार नहीं

बिजनेस भास्कर • इंदौर

सिरामिक उद्योग की कंपनी सोमानी सिरामिक्स लिमिटेड गैस की कमी के चलते मध्य प्रदेश में प्लांट स्थापित करने से कतरा रही है। कंपनी का कहना है कि मध्य प्रदेश में कच्चे माल की उपलब्धता तो है लेकिन फ्यूल के रूप में इस्तेमाल होने वाली गैस की काफी कमी है। सोमानी सिरामिक्स लि. के संयुक्त अध्यक्ष तपन के जेना ने बिजनेस भास्कर को बताया कि मध्य प्रदेश सेकेंड व थर्ड ग्रेड की टाइल्सों का बड़ा बाजार है। जिसको देखते हुए कंपनी यहां अपना प्लांट स्थापित कर बाजार में अपनी पकड़ मजबूत कर सकती है लेकिन सिरामिक उद्योग के लिए ईंधन के रूप में गैस का काफी उपयोग किया जाता है जिसकी प्रदेश में काफी कमी है। इस उद्योग से जुड़े व्यक्तियों का कहना है कि गैस के अलावा दूसरे फ्यूल को काम में लेने से इकाइयों की लागत बढ़ जाती है। यही कारण है कि प्रदेश में कच्चे माल की उपलब्धता होने के बाद भी सिरामिक टाइल कारोबार का विकास नहीं हो रहा है।

तपन का कहना है कि गुजरात के साथ ही देश के अन्य भागों में गैस की आपूर्ति करने वाली कंपनियों ने अपनी कीमतों में लगभग 25 फीसदी बढ़ोतरी कर दी है जिसके कारण सिरामिक उद्योग अपने उत्पादों की कीमतों में बढ़ोतरी पर विचार कर रहा है।